

உங்களுடைய சம்பூரணத்தினை நீங்கள் அண்மித்தலே, உலக மாற்றத்திற்குரிய நேரத்தை அண்மித்தலாகும்.

இன்று, பாப்தாதா ஒவ்வொரு குழந்தையும் பிறப்பு எடுத்த கணத்தில் இருந்து இன்றுவரையுள்ள ஜாதகத்தில் இருந்து அவர்களின் அலௌகீக சங்கமயுக வாழ்க்கையைப் பார்க்கிறார். அவர்கள் தெய்வீகப் பிறப்பு எடுத்த கணத்தில் இருந்து, ஒவ்வொரு குழந்தையும் பாப்தாதாவிற்கும் சுயத்திற்கும் பல சத்தியங்களைச் செய்திருக்கிறார். நீங்கள் என்ன சத்தியங்களைச் செய்துள்ளீர்கள் என்றும், அவற்றை எத்தனை சதவீதம் நிறைவேற்றியுள்ளீர்கள் என்றும் பாப்தாதா பார்த்தார். சிலவேளைகளில், சத்தியத்தைச் செய்வதற்கும், அந்தச் சத்தியத்தை நிறைவேற்றுவதற்கும் இடையில் வேறுபாடு காணப்படுகிறது. எவ்வளவு வேறுபாடு காணப்படுகிறது அல்லது அவை இரண்டும் சமமாக உள்ளனவா என பாப்தாதா பார்த்தார். இந்த ஜாதகத்தையே பாப்தாதா பார்த்தார். ஒவ்வொரு வருடமும், குழந்தைகளான நீங்கள் ஒவ்வொருவரும் உங்களுடைய கொள்ளளவிற்கேற்பத் தனிப்பட்ட முறையில் தந்தைக்கு சத்தியத்தைச் செய்கிறீர்கள். எனவே, பாபா என்ன பெறுபேற்றைப் பார்த்தார்? நீங்கள் சத்தியத்தைச் செய்யும்போது, உங்களுடைய எண்ணங்கள் ஊக்கத்தாலும், உற்சாகத்தாலும், தைரியத்தாலும் நிறைந்துள்ளன. சிறிது நேரத்தின் பின்னர், உங்களுடைய எண்ணங்களை நடைமுறைப்படுத்தும்போது, வருகின்ற பிரச்சனைகள் அனைத்திற்கும் நீங்கள் முகங்கொடுக்கும்போது, நல்லாசிகளையும் தூய உணர்வுகளையும் கொண்டிருந்து வெற்றி சொரூபம் ஆகுகிறீர்கள். எவ்வாறாயினும், சிறிது காலத்தின் பின்னர், நீங்கள் தொடர்ந்து முன்னேறும்போது, முழுமையான கவனத்தைச் செலுத்துவதற்குப் பதிலாக, நீங்கள் வெறுமனே கவனத்தைச் செலுத்துகிறீர்கள். அதனால், அவ்வப்போது, அந்தக் கவனம் பதற்றமாக மாறிவிடுகிறது. வெற்றி உங்களுடைய பிறப்புரிமை என்ற சக்திவாய்ந்த எண்ணம் படிப்படியாக அதன் ரூபத்தை மாற்றுகிறது. அதனால், உங்களுடைய பிறப்புரிமையை அனுபவம் செய்வதற்குப் பதிலாக, நீங்கள் சிலவேளைகளில் பாப்தாதாவின் முன்னால் 'எனக்கு எனது உரிமைகளைக் கொடுங்கள்! எனக்கு சக்தியைக் கொடுங்கள்!' என்ற வார்த்தைகளை வெளிப்படுத்துகிறீர்கள். 'என்னிடம் உள்ளது' என்ற வார்த்தைகள் 'எனக்குக் கொடுங்கள்!' என்று மாறுகின்றன. அருள்பவராகவும், மாஸ்ரர் அருள்பவராகவும், பாக்கியத்தை அருள்பவராகவும் இருப்பதற்குப் பதிலாக, நீங்கள் எடுப்பவர் ஆகுகிறீர்கள். அதேபோன்று, உங்களுடைய முயற்சியின் ஸ்திதியும் சிலவேளைகளில் தீவிர முயற்சிக்குரியதாகவும், சிலவேளைகளில் முயற்சிக்குரியதாகவும், சிலவேளைகளில் குழப்பத்திற்கும் ஸ்திரத்தன்மைக்கும் இடையில் தளம்புவதாகவும் உள்ளது. நீங்கள் தொடர்ந்து இந்த முறையில் முன்னேறிப் பின்னர் நிறுத்தத்திற்கு வருகிறீர்கள். நீங்கள் பக்கக்காட்சியைக் காணும்போது, உங்களுடைய இலக்கிற்கான பாதையில் இருந்து நீங்கள் விலகிச் செல்வதே இன்றுவரையுள்ள பெறுபேற்றிலே காணப்படுகிறது. இப்போதுவரைக்கும், நீங்கள் விளையாட்டுக்களை விளையாடுகிறீர்கள். எவ்வளவு காலத்திற்கு இது தொடரும்?

நீங்கள் புதியதொரு விளையாட்டை விளையாட வேண்டும் என பாப்தாதா விரும்புகிறார். எனவே, இப்போது, புது வருடத்தில், ஒவ்வொரு காட்சியும் உங்களுடைய வெற்றி இலக்கை நிறைவேற்றும் வகையில் புதியதொரு விளையாட்டை விளையாடுங்கள். 'நான் வெற்றியாளர், நான் வெற்றியாளராகவே இருப்பேன்' என்ற எண்ணம் உங்களுடைய ஒவ்வொரு செயலிலும் உண்மையில் புலப்பட வேண்டும். சென்ற கல்பத்தில் உங்களுடைய ரூபத்தில், சக்தி சேனையைச் சேர்ந்த அனைவரும் வெற்றிக்கொடியைக் காட்டுகிறார்கள். இன்றும், மேன்மையான ஆத்மாக்களான நீங்கள் உலகிலுள்ள மக்களால் வெற்றி இரத்தினங்களாக நினைவு செய்யப்பட்டு, பூஜிக்கப்படுகிறீர்கள். உங்களுக்கு முயற்சி செய்வதற்கு அதிகளவு நேரம் இருந்தது. நீங்கள் உங்களுடைய கொள்ளளவிற்கேற்ப வரிசைக்கிரமமாக முயற்சி செய்கிறீர்கள். நீங்கள் இப்போது என்ன செய்ய வேண்டும்? நீங்கள் இப்போது முயற்சியின் நடைமுறை ரூபமாகி - வெற்றி சொரூபமாகி - நீங்கள் செய்யும் ஒவ்வொரு பணியிலும் வெற்றியாளர் ஆகவேண்டும். அதன் மூலம், ஆத்மாக்கள் அனைவரும் அவர்களின் உடனடிப் பலனுக்கான உரிமையை உடனடியாகக் கோரச் செய்ய உங்களால் முடியும். நீங்கள் இப்போது உங்களுடைய மொழியையும் மாற்ற வேண்டும். உலக மாற்றத்திற்குரிய கடினாரம் விரைவாக ஓடுகிறது. நீங்கள் உங்களுடைய சம்பூரணத்தினை அண்மித்தலே, உலக மாற்றத்திற்கான நேரம் அண்மித்து வருவதற்கான வேளையாகும். எனவே, இப்போது கடந்ததைக் கடந்ததாக்கிவிட்டு, உங்களுடைய வீணான கணக்குகளைத் தீர்த்துவிடுங்கள். உங்களுடைய ஒவ்வொரு எண்ணத்தினூடாகவும் சதா உங்களுடைய சேமிப்புக் கணக்கைச் சேமியுங்கள். இந்தக் கணத்தில் இருந்து, நீங்கள் எல்லா வேளையும் கிரீடத்தையும், திலகத்தையும், சிம்மாசனத்தையும் கொண்டிருப்பதை அனுபவம் செய்யுங்கள். உங்களுடைய திலகத்தை அழிப்பதெனில், உங்களுடைய உணர்வினைக் கீழே கொண்டுவருதல் என்று அர்த்தமாகும். இப்போது, உங்களுடைய கனவுகளிலேனும் இந்த விடயங்களை முடிவிற்குக் கொண்டு வாருங்கள். இப்போது இத்தகைய நிறைவு விழாவைக் கொண்டாடுங்கள்! இரவு பகலாக, உங்களுடைய எண்ணங்களினூடாகவும், வார்த்தைகளினூடாகவும், செயல்களினூடாகவும் உண்மையான சேவையாளர் ஆகுகங்கள். ஒன்றுகூடலுக்குள் இந்த உலக சேவையில் சதா ஈடுபட்டிருக்கும்போது, நீங்கள் இயல்பாகவே உங்களுடைய ஏறுகின்ற ஸ்திதியை அனுபவம் செய்வீர்கள். நீங்கள் உங்களுடைய புண்ணியத்தின் பலனைப் பெறுகின்ற புண்ணியாத்மாவாக உங்களை சதா அனுபவம் செய்வீர்கள். காலம் நெருங்கி வருவதற்கேற்ப, ஒவ்வொரு மேன்மையான செயலின் பலனும் சதா திருப்தி என்பதாகவே இருக்கும்.

நீங்கள் தற்போதும், எதிர்காலத்திலும் இதைப் பெறுவீர்கள். நீங்கள் இப்போது பேற்றிற்கான பொறிமுறை மிக விரைவாக அசைவதை அனுபவம் செய்வீர்கள். வீணான மற்றும் சக்திவாய்ந்த செயல்களின் நூறாயிரம் மடங்கு பிரதிபலனைப் பெறுதல் என்றால் என்னவென்பதை நீங்கள் அனுபவம் செய்வீர்கள். நூறாயிரம் மடங்கினை நீங்கள் சேமிப்பதற்கு, குறுகிய காலம் மட்டுமே எஞ்சியுள்ளது. இதை இப்போது சேமிப்பதெனில், பிறவி பிறவியாக உங்களுக்கான வெகுமதியை உருவாக்கிக் கொள்வதாகும். இதற்கு நீங்கள் குறிப்பாகச் செய்ய வேண்டியது என்ன? இரண்டு விடயங்களை நினைவில் வைத்திருங்கள். முதலில், உங்களை ஒரு விசேடமான ஆத்மாவாகக் கருதியவண்ணம் ஒவ்வொரு எண்ணத்தையும் உருவாக்குங்கள், ஒவ்வொரு செயலையும் செய்யுங்கள். இரண்டாவதாக, சதா ஒவ்வோர் ஆத்மாவினதும் சிறப்பியல்புகளைப் பாருங்கள். ஒவ்வோர் ஆத்மாவும் விசேடமான ஆத்மா என்பதை சதா உணருங்கள். இத்துடன், ஆத்மாக்களை விசேடமாக்கும் உணர்வினைக் கொண்டிருந்து, அவர்களுக்காக நல்லாசிகளையும், நலம்விரும்பும் உணர்வுகளையும் கொண்டிருங்கள். சதா ஒரு விடயத்தில் கவனம் செலுத்துங்கள்: ஏனைய ஆத்மாக்கள் துறப்பதற்கு முயற்சி செய்யும் எந்தவொரு குறைபாட்டை அல்லது பலவீனத்தையும் நீங்கள் கிரகிக்காதீர்கள். ஒருவர் எறிந்த ஒன்றை எடுத்துக்கொள்ளுதல் இறை இராஜரீகத்தின் அடையாளம் அல்ல. ஒருவர் அழகான ஒன்றை எறிந்திருந்தாலும், இராஜரீகமான ஆத்மா அதை எடுக்கக்கூடாது. அது குறைபாடு, குப்பை ஆகும். எனவே, உங்களுடைய எண்ணங்களிலேனும் அதைக் கிரகிப்பது மகாபாவமாகும். அதனால், இந்த விடயத்தில் கவனம் செலுத்துங்கள். உங்களுடைய கண்களை சதா மற்றவர்களின் குறைபாடுகளுக்கு அல்லது பலவீனங்களுக்கு முடி வைத்திருங்கள். அவற்றைக் கிரகிக்கவும் வேண்டாம். அவற்றைப் பற்றிப் பேசவும் வேண்டாம். பக்தர்கள் உங்களுடைய விக்ரிகங்களின் புகழைப் பாடும்போது, அவர்கள் உங்களுடைய ஒவ்வொரு பௌதீக அங்கத்தின் புகழைப் பாடும்போது, நீங்களும் உயிர்வாழும் ரூபத்தில் ஒவ்வொருவரின் புகழைப் பாடுவதுடன், ஒவ்வொருவரின் சிறப்பியல்புகளைப் பற்றியும் பேச வேண்டும். ஒருவரோடு ஒருவர் அன்பு மற்றும் ஒத்துழைப்பிற்கான மலர்களைப் பரிமாறிக் கொள்ளுங்கள். ஒவ்வொரு பணியிலும், 'ஹா ஜி' (ஆமாம்) அல்லது 'நீங்கள் முதலில்' என்ற உங்களுடைய கரத்தை நீட்டுங்கள். ஒவ்வொரு விசேடமான ஆத்மாவின் முன்னாலும், ஆன்மீக மனோபாவம் மற்றும் ஆன்மீக அதிர்வலைகள் என்ற ஊதுபத்தியைக் கொளுத்துங்கள். உங்களுக்கு முன்னால் வருகின்ற எவருக்கும் பல்வகை போக் மற்றும் பரிசை உங்களுடைய பொக்கிஷங்களில் இருந்து வழங்குங்கள். இப்போது நீங்கள் இந்த ஆன்மீக சம்பிரதாயத்தைக் கடைப்பிடித்தால், அது பின்னர் பக்தி மார்க்கத்தில் தொடரும். இந்த வருடம் நீங்கள் என்ன செய்ய வேண்டும் என்பதைப் புரிந்து கொண்மீர்களா? இன்று, சுய மாற்றத்திற்கான விடயங்களை பாபா உங்களுக்குக் கூறினார். பின்னர், சேவைப்புலத்தில் நீங்கள் என்ன செய்ய வேண்டும் என்பதை பாபா உங்களுக்குக் கூறுவார். அச்சா.

இராஜரீகத்தின் ஆதியான சம்ஸ்காரங்களைக் கொண்டிருக்கும் முழுமையான விக்ரிகங்களுக்கும், சதா திலகத்தையும், கிரீடத்தையும், சிம்மாசனத்தையும் கொண்டிருக்கும் ஆத்மாக்களுக்கும், ஒவ்வொரு செயலினதும் உடனடிப் பலனை சதா பெறுகின்ற ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களைச் சந்திக்கிறார்:

1. மாயாஜால மந்திரத்தை உணர்ந்திருப்பதன் மூலம் வெற்றி சொரூபம் ஆகுங்கள்.

நீங்கள் சதா மாயாஜால மந்திரத்தை நினைவு செய்கிறீர்களா? மாயாஜால மந்திரம் என்ன? தந்தையை நினைவு செய்யுங்கள் என்பதே மாயாஜால மந்திரமாகும். இந்த மந்திரத்தினூடாக, நீங்கள் என்ன வெற்றியை அடைய வேண்டுமோ அதை அடைய முடியும். பௌதீகமாகத் தாம் ஏதாவதொன்றை அடைவதற்குப் பக்தர்கள் மந்திரத்தை உச்சரிப்பார்கள். அதேபோன்று, இங்கும், நீங்கள் வெற்றி அடைய விரும்பினால், இந்த மகாமந்திரமே அதற்குரிய வழியாகும். இந்த மந்திரம் மாயாஜாலம் நிறைந்தது. இதனூடாக உங்களால் இந்த மாயாஜாலத்தைச் செய்ய முடியும். அதாவது, எதையும் உங்களால் ஒரு விநாடியில் மாற்ற முடியும். எனவே, நீங்கள் இந்த மாயாஜால மந்திரத்தைச் சதா நினைவு செய்கிறீர்களா அல்லது சிலவேளைகளில் அதை மறந்து விடுகிறீர்களா? நீங்கள் சதா இந்த உணர்வில் இருக்கும்போது, சதா வெற்றி பெறுவீர்கள். சிலவேளைகளில் மட்டும் இந்த விழிப்புணர்வு காணப்படுமாயின், வெற்றியும் எல்லா வேளைக்கும் அன்றி, சிலவேளைகளில் மட்டுமே காணப்படும். எனவே, இந்த வருடமே 'சதா' என்பதைக் கீழ்க்கோடி வேண்டிய வருடமாகும். நினைவைக் கொண்டிருத்தல் பெரிய விடயம் அல்ல. சதா நினைவில் இருத்தலே மகத்தான விடயமாகும். இப்போது இதைச் சதா செய்வதற்குரிய நேரமாகும். 'சதா' என்ற வார்த்தையைச் சேர்த்துக் கொள்ளுங்கள். நீங்கள் சதா வெற்றி சொரூபமாக இருப்பீர்கள்.

2. மாயையின் எந்தவிதமான தாக்குதலில் இருந்தும் உங்களைப் பாதுகாத்துக் கொள்வதற்கான வழிமுறை, உலகிலிருந்து பற்றற்று இருப்பதுடன் தந்தையிடம் அன்பாக இருப்பதாகும்.

நீங்கள் அனைவரும் தந்தை மீது அன்பு கொண்டவர்களாகவும், உலகில் இருந்து பற்றற்றவர்களாகவும் இருப்பதாக உங்களைக் கருதுகிறீர்களா? தந்தைமீது அன்பு கொண்டவர்கள், உலகின்மீது பற்றற்று இருக்கிறார்கள். நீங்கள் எந்தளவிற்குப் பற்றற்று இருக்கிறீர்களோ, அதற்கேற்ப, அவர் மீது அன்பு வைத்திருப்பீர்கள். நீங்கள் பற்றற்றவராக இல்லாவிடின், உங்களால் அன்பானவர் ஆகமுடியாது. தந்தையின் அன்பிலே திளைத்துத் தங்களை மறந்திருப்பவர்கள் மாயையால் ஈர்க்கப்பட முடியாது. நீரால்

பாதிக்கப்படாத எதற்குள்ளும் ஒரு துளி நீரேனும் உட்புக முடியாது. அதேபோன்று, பாபாவிடம் ஆழ்ந்த அன்பு கொண்டிருப்பவர்கள், மாயை எந்த விதத்திலும் அவர்களைத் தாக்காத வகையில் “மாயையால் தாக்கப்படாதவர்கள்” ஆகுவார்கள். பாபாவின் அன்பானது அழியாததாகவும், சுயநலமற்றதாகவும் இருப்பதை நீங்கள் அனுபவம் செய்துள்ளீர்கள். தற்காலிகமான அன்பையும் நீங்கள் அனுபவம் செய்துள்ளீர்கள். பாபாவின் அன்புடன் ஒப்பிடும்போது, தற்காலிகமான அன்பு ஒன்றுமே இல்லை. வேறு எவரும் அன்றி, நீங்களும் பாபாவும் என்ற ஸ்திதியை நீங்கள் கொண்டிருக்கிறீர்களா? உங்களுக்கும் தந்தைக்கும் இடையில் முன்றாவது நபர் ஒருவர் வந்தால், நீங்கள் தந்தையிடமிருந்து பிரிந்திருக்கிறீர்கள் என்பதே அதன் அர்த்தமாகும். உங்களுக்கும் தந்தைக்கும் இடையில் முன்றாவது நபர் வர முடியாதெனில், உங்களால் தந்தையிடமிருந்து பிரிய முடியாது. தந்தையின் நினைவில் சதா முழுகியிருப்பவர்கள் சதா வெற்றியாளர்களாக இருப்பார்கள்.

3. இறைபோதையுடன், கர்மாதீத ஸ்திதிக்குரிய இலக்கு மிகவும் அண்மித்திருக்கும்.

மேன்மையான ஆத்மாக்களான நீங்கள் அன்புக்கடலான தந்தையிடமிருந்து நேரடியாக சகல பேறுகளையும் பெறுபவர்கள். ஆனால் ஏனைய ஆத்மாக்களோ மேன்மையான ஆத்மாக்களிடமிருந்தே எதையாவது பெறுபவர்கள். நீங்கள் கடவுளிடமிருந்து சகல பேறுகளையும் நேரடியாகப் பெறுபவர்கள், எனவே, உங்களுக்கு இந்த மேன்மையான போதை உள்ளதா? உங்களுக்கு இந்த போதை இருக்குமளவிற்கு, கர்மாதீத ஸ்திதியின் இலக்கானது அண்மித்துக் காணப்படும். போதை குறைவாக இருந்தால், இலக்கு தொலைவிலேயே தென்படும். இந்த ஆன்மீக போதையைப் பேணுவதன் மூலம், நீங்கள் இலகுவாக துன்ப உலகை மறக்கிறீர்கள். குடிபோதையில், அவர்கள் அனைத்தையும் மறக்கிறார்கள், அல்லவா? எனவே, இந்த இறை போதையில், நீங்கள் எல்லா வேளைக்கும் பழைய உலகை மறக்கிறீர்கள். இந்த போதையால் எந்தவிதப் பாதிப்பும் ஏற்படுவதில்லை. உங்களுடைய போதை அதிகரிக்கும் அளவிற்கு அது சிறப்பாகவே இருக்கும். அந்த போதையின்போது, நீங்கள் அதிகமாகக் குடித்தால், அதிகளவு பாதிப்பு ஏற்படும். இங்கு, இந்த போதையால், நீங்கள் அழியாதவர் ஆகுகிறீர்கள். ஒருவர் குடித்திருப்பதை மற்றவர்கள் அவதானிக்கும்போது, அவர் போதையுடன் இருப்பதை அவர்கள் காண்பார்கள். அதேபோன்று, அவர்கள் உங்களைக் காணும்போது, நீங்கள் போதையுடன் இருப்பதை அவர்கள் அனுபவம் செய்ய வேண்டும். உங்களுடைய போதை ஒரு கணம் உயர்ந்து, மறுகணம் தாழ்மாக இருந்தால், நீங்கள் கொண்டிருக்க வேண்டிய களிப்பு உங்களிடம் இருக்காது. எனவே, சதா போதையுடன் இருங்கள். இந்த போதையில் சகல பேறுகளும் உள்ளன. வேறு எவருக்கும் அன்றி, ஒரேயொரு தந்தைக்குச் சொந்தமாக இருக்கின்ற விழிப்புணர்வானது, உங்களுடைய போதையை உயரச் செய்கிறது. இந்த விழிப்புணர்வுடன், நீங்கள் சக்தியையும் விருத்தி செய்கிறீர்கள்.

நீங்கள் அதிகளவைச் செவிமடுத்துள்ளீர்கள். இப்போது நீங்கள் செவிமடுத்தவற்றை நடைமுறைப்படுத்தி, அதை நடைமுறையாக்குங்கள். குழந்தைகள் அனைவரையும் உயிர்வாழும் ரூபத்தில் காட்சிகளை அருளும் நடைமுறை விக்கிரகங்களாக பாப்தாதா காண விரும்புகிறார். உயிர்வாழும் விக்கிரகங்கள் தயாராகும்போது, உயிரற்ற விக்கிரகங்கள் முடிவிற்கு வருவதுடன், இந்த பாரதம் எல்லையற்ற ஆலயம் ஆகும். ஏனைய ஆலயங்கள் முடிவிற்கு வருவதுடன், அது பெரியதொரு ஆலயம் ஆகும். அச்சா.

4. ஒவ்வோர் அடியிலும் பலமில்லியன் வருமானத்தைச் சம்பாதிக்கும் காலப்பகுதி என்ற ஆசீர்வாதத்தை சங்கமயுகம் கொண்டுள்ளது.

நீங்கள் ஒவ்வோர் அடியிலும் பலமில்லியன்கள் வருமானத்தைச் சம்பாதிக்கும் பாக்கியசாலி ஆத்மாக்களாகக் கருதுகிறீர்களா? ஒவ்வோர் அடியிலும் நீங்கள் சேமிக்கிறீர்களா என்பதைச் சோதித்துப் பார்க்கிறீர்களா? சங்கமயுகம், ஒவ்வோர் அடியிலும் பலமில்லியன்களைச் சேமித்தல் என்ற இந்த ஆசீர்வாதத்தைப் பெற்றுள்ளது. எனவே, நீங்கள் ஏதாவதொரு வினாடியில் அல்லது ஏதாவதொரு அடியில் சேமிக்காவிடின், அதிகளவு பாதிப்பு ஏற்படுகிறது. லௌகீக வாழ்க்கையிலும், ஒரு நாள் நீங்கள் ஏதாவது சம்பாதிக்காவிடின், நீங்கள் கவலைப்படுவீர்கள். அது எல்லைக்குட்பட்ட வருமானம் ஆகும். ஆனால் இது எல்லையற்ற வருமானம் ஆகும். தற்சமயத்திற்குரிய ஓரடி, பலமில்லியன்கள் வருமானத்தை நீங்கள் சேமிக்க வைக்கிறது. எனவே, நீங்கள் எவ்வளவு கவனத்தைச் செலுத்த வேண்டும்? நீங்கள் இந்தளவு கவனம் செலுத்துகிறீர்களா? அல்லது நீங்கள் சாதாரணமான அடிகளை எடுத்து வைக்கிறீர்களா? இது உங்களுடைய அலௌகீகப் பிறப்பு என்பதனால், ஒவ்வோர் அடியும் சாதாரணமானதாக அன்றி, அலௌகீகமானதாக இருக்க வேண்டும். ஒவ்வோர் அடியிலும் பலமில்லியன்கள் வருமானத்தைச் சேமிப்பவர்களின் அடையாளம் என்ன? பேற்றின் பிரகாசம் அவர்களின் முகங்களில் சதா புலப்பட வேண்டும். பௌதீகமான ஒன்றின் பிரகாசத்தை நீங்கள் பார்ப்பது போன்று, பேற்றின் பிரகாசம் அவர்களின் முகங்களில் புலப்பட வேண்டும்.

உங்களுடன் தொடர்பில் வருபவர்கள், நீங்கள் எதையாவது பெற்றுள்ளீர்கள் என்று உணர வேண்டும். அவர்கள் உங்களால் கவரப்பட்டு, தமது சொந்த விருப்பத்துடன் உங்களின் முன்னால் வருவார்கள். எனவே, உங்களுடைய முகத்தின் நிறைவானது சேவைக்குக் கருவி ஆகும். நீங்கள் சதா சந்தோஷமாக இருக்கிறீர்களா அல்லது மாயை சிலவேளைகளில் உங்களுடைய சந்தோஷப் பொக்கிஷங்களைப் பறித்து விடுகிறாளா? மாயையின் கதவு முடியுள்ளதா அல்லது திறந்துள்ளதா? இப்போது, கதவில் சரியானதொரு இரட்டைப் பூட்டைப் போடுங்கள். ஒற்றைப் பூட்டை மாயை திறந்து உள்ளே

நுழைந்துவிடுவாள். நினைவிலும் சேவையிலும் மும்முரமாக இருக்கும் இரட்டைப் பூட்டைப் போடுங்கள். நீங்கள் நினைவில் இருந்து, சேவை செய்யாவிடின், அப்போதும் மாயை வருவாள். இரட்டைப்பூட்டு இருக்கும் இடத்தில் மாயை உட்பிரவேசிக்க மாட்டாள். அவள் தட்டுவாள். ஆனால் உட்பிரவேசிக்க மாட்டாள். அதாவது, அவளால் உங்களைத் தாக்க முடியாது. மனதினாடாக அதிகளவு சேவை இடம்பெற வேண்டும். உங்களுடைய மனோபாவத்தால் சூழலைச் சக்திவாய்ந்தாக ஆக்குங்கள். முழு உலகமும் மாற்றப்பட வேண்டும். எனவே, உங்களுடைய மனோபாவத்தால் சூழல் மாற்றப்படும். அச்சா.

ஆசீர்வாதம்: நீங்கள் உங்களுடைய மனதினதும் புத்தியினதும் ஒருமுகப்படுத்துதலினால் முழுமையான வெற்றியைப் பெறுகின்ற சதா சக்திவாய்ந்த ஆத்மா ஆகுவீர்களாக. முழுமையான வெற்றியைப் பெறுவதற்கு, ஒருமுகப்படுத்தும் சக்தியை அதிகரிப்பீர்கள். ஒருமுகப்படுத்தும் சக்தியானது இலகுவாக உங்களைத் தடைகளில் இருந்து விடுவிக்கிறது. இதற்காகச் சிரமப்பட வேண்டியதில்லை. வேறு எவருமன்றி ஒரேயொரு தந்தைக்கு உரியவர் ஆகுகள். நீங்கள் இதை இலகுவாக அனுபவம் செய்வதுடன், உங்களுடைய ஸ்திதியும் இலகுவாக நிலையானதாகவும், ஸ்திரமானதாகவும் ஆகும். நீங்கள் அனைவருக்காகவும் நலம்விரும்பும் மனோபாவத்தையும், சகோதரத்துவப் பார்வையையும் கொண்டிருப்பீர்கள். எவ்வாறாயினும், ஒருமுகப்பட்டவராக இருப்பதற்கு, உங்களுடைய மனமும் புத்தியும் உங்களுடைய கட்டளைகளுக்கேற்ப செயற்படும் வகையில் சக்திசாலி ஆகுகள். ஒரு விநாடியேனும் உங்களுடைய கனவுகளில் எந்தவிதமான குழப்பமும் இருக்கக்கூடாது.

சுலோகம்: தாமரையைப் போன்று பற்றற்றவராக இருங்கள். நீங்கள் கடவுளின் அன்பினைப் பெறுவதற்குத் தகுதியானவர் ஆகுவீர்கள்.

ஓம் சாந்தி